

آپ تدریس کیسے کریں؟

ابن الحسن عباسی

یہ مضمون ”وفاق المدارس“ کے شوال ۱۴۲۱ھ کے دوسرے شمارے میں شائع ہو چکا تھا، وہ شمارہ چونکہ انی قارئین کے پاس محفوظ نہیں، اس لیے بعض قارئین کے اصرار پر اسے ”قندکر“ کے طور پر دوبارہ شائع کیا جا رہا ہے۔ (ادارہ)

نظام تعلیم میں تدریس اور طریقہ تعلیم کی جواہیت و فادیت ہے، وہ محتاج وضاحت نہیں، دینی مدارس میں تدریس کا اسلوب اور طریقہ کارکیا ہے ذیل میں اولاً اس کا ذکر کیا جاتا ہے، اس کے بعد تدریس کے لیے بنیادی اصول و مبادی کی وضاحت کی جائے گی۔

تدریس کے مروجہ طریقے

تدریس اور کتب پڑھانے کے مختلف طریقے رائج ہیں اور ہر استاذ اپنے اپنے ذوق اور مزاج کے مطابق ان میں سے کسی ایک کو اختیار کرتا ہے، چند اسلوب یہ ہیں:

(۱) استاذ شاگرد کو کتاب کا ایک خاص حصہ مطالعہ کرنے اور سمجھنے کے لیے دیتا ہے، طالب علم اس حصے اور بحث کا مطالعہ اور اسے حل کرنے کی اپنی سی کوشش کرتا ہے اور اگلے دن آ کر استاذ کو وہ سبق سناتا ہے، استاذ کا کام صرف اس کے سبق کی صحیح یا تصدیق کرنا ہوتا ہے یعنی اگر اس سے حل سبق میں کوئی غلط فہمی ہوئی ہے تو اس کی اصلاح کر دیتا ہے اور اگر وہ صحیح سمجھا ہے تو اس کی صحت کی تصدیق کر لیتا ہے۔

تعلیم کا یہ طریقہ بہامفید ہے، اس میں چوں کہ زیادہ بوجھ اور حل سبق کا زیادہ کام طالب علم کے ذمہ ہوتا ہے اس لیے بہت جلد کتاب سمجھنے کی صلاحیت اور فن سے مناسبت اس میں پیدا ہو جاتی ہے، شیخ المدیث حضرت مولانا محمد زکریا رحمہ اللہ نے اکثر کتابیں اسی انداز سے پڑھی ہیں، اس میں یہ بھی ضروری نہیں کہ ساری کتاب ختم کی جائے بلکہ جب دیکھا جائے کہ طالب علم میں کتاب حل کرنے کی پوری پوری استعداد پیدا ہو گئی ہے تو فن کی دوسری کتاب اسے شروع

کراوی جائے، البتہ تعلیم کا یہ طریقہ بالکل ابتدائی طلبہ کے لیے مفید نہیں، درمیانے درجے کی کتابوں میں یہ طریقہ اختیار کیا جاسکتا ہے۔ ان مدارس میں جہاں طلبہ کی تعداد زیادہ ہو، ظاہر ہے کہ وہاں یہ طریقہ نہیں چل سکتا، یہ صرف وہاں جاری ہو سکتا ہے جہاں طلبہ کی تعداد بہت کم ہو، آج دیہات وغیرہ کے جن مدارس میں فی درجہ تین چار طلبہ ہوتے ہیں، وہاں یہ طریقہ تعلیم اختیار کیا جاسکتا ہے۔

(2) تدریس کا ایک عمومی طریقہ یہ ہے کہ استاذ کے سامنے طالب علم کتاب میں متعلقہ سبق کی پوری عبارت پڑھتا ہے، استاذ اولنا، اس عبارت میں بیان کردہ مضمون کی تشریح اور اس پر زبانی تقریر کرتا ہے، اس تشریح میں با اوقات وہ سبق کا تجزیہ بھی کرتا ہے مثلاً وہ کہتا ہے، آج کے سبق میں چار بحثیں ہیں: پہلی بحث، دوسرا بحث، تیسرا بحث، چوتھی بحث..... پھر متعلقہ عبارت کا ترجمہ کرتے ہوئے اپنی تشریح اور تقریر کو اس پر منطبق کر لیتا ہے۔ یہ ایک کامیاب طریقہ تدریس ہے لیکن اس شرط کے ساتھ کہ استاذ کی تشریحی تقریر اور زبانی تجزیہ، یا بیان کردہ خلاصہ متعلقہ عبارت کے مطابق ہو اور ترجمہ کرتے ہوئے استاذ اپنی تشریحی تقریر کا عبارت کے ساتھ انطباق اس انداز سے کرنے کی پوری صلاحیت رکھتا ہو کہ طالب علم کے سامنے عبارت اور نفس مسئلہ دونوں اچھی طرح واضح ہو کر آ جائیں، اگر استاذ کی ہواں تقریر کا کتاب کی عبارت کے ساتھ جزو نہ ہو تو ایسی صورت میں طلبہ کا ذہن الجھ جاتا ہے اور تدریس کے حوالے سے ایسے استاذ کا کوئی اچھا اثر اور فائدہ مرتب نہیں ہوتا۔

(3) ایک طریقہ یہ بھی ہے کہ طالب علم سارے سبق کی عبارت نہیں پڑھتا، بلکہ ایک بحث یا ایک مسئلہ کی عبارت پڑھتا ہے، استاذ اس کی تشریح کرنے کے بعد عبارت کا ترجمہ کرتا ہے، پھر وہ اگلی بحث سے متعلق عبارت پڑھتا ہے، استاذ اس کی تشریح اور ترجمہ کرتا ہے، اس طرح سبق پورا ہونے کے بعد استاذ ساری عبارت کا عربی پڑھے بغیر صرف ترجمہ دہرا دیتا ہے، اس طریقے میں طالب علم کی عبارت ہی سے سبق کا تجزیہ ہو جاتا ہے، یہ طریقہ بھی تقریباً پہلے طریقے سے ملتا جلتا ہے، سوائے اس کے کہ اس میں طالب علم ساری عبارت ایک ساتھ اور استاذ سارے سبق کی تشریح اور خلاصہ ابتداء میں ایک ساتھ بیان نہیں کرتا، بلکہ عبارت اور تشریح حصہ وار چلتی ہیں۔ یہ بھی ایک عدمہ طریقہ تدریس ہے اور خاص کر فقد اور اصول نقش کی کتابوں کی تعلیم میں بہت مفید ہے۔

(4) ایک اسلوب یہ بھی ہے کہ طالب علم کے عبارت پڑھنے کے بعد استاذ زبانی تشریح یا خلاصہ بیان نہیں کرتا، بلکہ وہ عبارت کا ترجمہ اور تشریح ساتھ ساتھ کرتا ہو آگے بڑھتا ہے اور پورا درس اسی انداز میں انہائے بکنچ جاتا ہے، ادب کی کتابوں کی تدریس میں عموماً یہی طریقہ رائج ہے لیکن ادب کے علاوہ دوسرے فنون کی کتابوں میں یہ طریقہ تدریس کوئی زیادہ مقبول نہیں۔

درس کی کیفیت کے اعتبار سے بعض اساتذہ کا مزاج اور طریقہ، ابتدائے سال میں بھی تقریر اور خوب سے خوب تشریح اور تفصیل کرنے کا ہوتا ہے، ادھر جوں جوں سال گزرنے لگتا ہے، ادھر ان کی تقریر میں بھی اختصار آنے لگتا ہے، ابتدائیں اطناں اور آخر میں ایجاد کے اس طریقہ تدریس کے پس منظر میں یہ تعلیمی فلسفہ کارفرما ہے کہ شروع میں کتاب اور فن سے مناسبت پیدا ہونے اور مصنف کا اسلوب اور مزاج سمجھنے میں کچھ وقت لگتا ہے، استاذ کے تفصیلی دروس سے رفتہ فتح طالب علم میں فن اور کتاب سے مناسبت پیدا ہوتی چل جاتی ہے، اس لیے آخر میں وقت کی تنگی کی وجہ سے اختصار اختیار کرنا کوئی ایسا مصروف نہیں۔ لیکن اس کے بعد بعض اساتذہ کا طریقہ تدریس شروع سے آخر تک یکساں رہتا ہے، ان کے ہاں نہ ابتدائیں بھی چوڑی تفصیلات ہوتی ہیں اور نہ ہی آخر میں اغلاق اور جاز ہوتا ہے، بلکہ کتاب میں موجود ضروری اور اہم مباحث کی بقدر ضرورت تشریح اور تفصیل سال کی ابتداء اور آخر میں یکساں جاری رہتی ہے اور یہی دوسرے طریقہ زیادہ مفید اور مقبول سمجھا جاتا ہے۔

دورہ حدیث کی کتابوں کی تدریس میں عموماً ذکر کردہ پہلا طریقہ راجح ہے کہ ابتدائیں تفصیلی مباحث اور طویل تقریریں ہوتی ہیں اور آخر میں یہ تشریح یا بالکل ختم ہو جاتی ہے، صرف عبارت کا سرده ہوتا ہے اور یا بہت مختصر ہو جاتی ہے، صحاح ستہ میں مکر احادیث کی وجہ سے آخر سال میں تشریح کو مختصر کر دینا یا صرف احادیث کی تلاوات پر اکتفا کر دینا کوئی نقصان دہ نہیں، البتہ دورہ حدیث کے اس باقی میں اگر فنی مباحث کو اساتذہ حدیث کے درمیان تقسیم کر دیا جائے تو زیادہ مفید رہے گا، چنانچہ بعض مدارس میں تقسیم مباحث کے فارمولے پر عمل کیا جاتا ہے، مثلاً کتاب الایمان اور کتاب البيوع کی تفصیلی فقہی اور حدیثی بعثوں کو صحیح مسلم شریف کے حصہ تدریس میں رکھ دیا جائے اور صرف مسلم شریف پڑھانے والا استاذ ان پر تفصیلی کلام کرے، کتاب الطہارۃ، صلاۃ، زکاۃ کو ترمذی شریف کے درس کے لیے مختص کیا جائے اور ترمذی کا استاذ ہی ان پر تفصیلی بحث کرے، اس طرح تمام اہم مباحث کی اس تقسیم کا یقینہ ہوگا کہ طلب اس مکر اور یکساں مباحث کے اعداد سے بیکھیں گے جو دورہ حدیث کے اس باقی میں عموماً ہوتا ہے، صحاح ستہ کی ابتدائیں چوں کہ اکثر کتاب الایمان، طہارۃ، صلاۃ، زکاۃ وغیرہ ہیں، اس لیے ہر استاذ ان پر تفصیلی محدثانہ کلام کرتا ہے جس کی وجہ سے ابتدائیں تو یکساں مباحث کا مکر اور ہو جاتا ہے اور ان کتب کے آخری حصوں اور ابواب میں سال آخر ہونے کی وجہ سے صرف سرِ عبارت پر قناعت کرنی پڑتی ہے۔ اساتذہ حدیث کے درمیان تقيیم مباحث سے اس مکر کا ازالہ کر کے احادیث پر تشریحی کلام میں یکسانیت قائم کی جاسکتی ہے۔

تدریس کے چار بنیادی اصول

یہ ان طریقوں اور اسالیب کا ذکر تھا جو درس نظامی کی کتابوں کی تدریس میں عام طور سے راجح ہیں، اب

ذیل میں ان چار بنیادی اصول کا ذکر کیا جاتا ہے جن کے بغیر اچھی تدریس اور عمدہ طریقہ تعلیم کا تصور نہیں کیا جاسکتا، ذکر کردہ طریقہ ہائے تدریس میں جو بھی طریقہ اختیار کیا جائے جب تک ان چار بنیادی اصول کے ستون فراہم نہیں ہوں گے، عمدہ تدریس کی عمارت کھڑی نہیں ہو سکے گی، وہ چار اصول یہ ہیں:

(1) مضمون درس اور نفس سبق پر قدرت!

جو سبق آپ نے پڑھانا ہے، ضروری ہے کہ پہلے آپ خود اسے اچھی طرح سمجھے ہوں، اس کے لیے ضروری معلومات آپ کے پاس ہوں، اس کے متعلق جو شہادات اور سوالات ایک طالب کے علم کے ذہن میں آئئے ہیں، ان کی اور ان کے حل اور جوابات کی تفصیل آپ کے ذہن میں ہو اور ظاہر ہے یہ چیز اسی وقت حاصل ہو سکتی ہے جب آدمی نے متعلقہ سبق کے لیے بھرپور مطالعہ اور تیاری کی ہو، مطالعہ کو مختلف تدریجی مرحلیں میں تقسیم کیا جاسکتا ہے اور ہر آدمی اپنے ذوق اور وقت کے اعتبار سے ان میں طوالت اور اختصار سے کام لے سکتا ہے لیکن اس قدر تیاری ہر استاذ کے لیے لازمی ہے کہ ادا نفس عبارت کا حل ہو، درس نظامی کی کتابیں اکثر مغلق اور پیچیدہ ہیں، ان کی عبارتوں کو حل کرنے اور سمجھنے میں کافی محنت کی ضرورت ہوتی ہے، نفس سبق کے حل میں عبارت کا درست تلفظ، اعرابی حالت کی درستگی، مشکل الفاظ کے معانی، عبارت کا مفہوم اور مقصد کو سمجھنا داخل ہے، بسا اوقات کوئی لفظ مخدوف ہوتا ہے، یا عبارت کسی شے کا جواب ہوتی ہے، کسی خاص بات سے احتراز کے لیے کوئی قید بڑھادی جاتی ہے، حل عبارت میں ان تمام متعلقہ چیزوں سے واقف ہونا ضروری ہے، عموماً میں السطور اور حواشی نے حل عبارت سے متعلق ان تمام یا اکثر پاتوں کی وضاحت کی ہوتی ہے، ثانیاً حل عبارت کے ساتھ مضمون درس سے بھی واقفیت اور اس فن میں ضروری مطالعہ ہونا چاہیے۔

درس نظامی ایک مندوم نصاب تعلیم ہے، اس کی ایک ایک کتاب کی کمی عربی، فارسی اور اردو شروع و حاشی ہیں، زیر تدریس کتاب کی ساری شروع و حواشی کا مطالعہ عام طور سے ایک درس کے لیے مشکل ہوتا ہے، اس لیے تجربہ کار استاذ کی رہنمائی سے کسی ایک شرح کا تو مستقل مطالعہ کے لیے انتخاب کیا جائے اور دوسری شروع کی طرف بوقت ضرورت مراجعت کر لینی چاہیے۔

(2) تعبیر!

اچھی تدریس کی دوسری بنیاد ”تعبیر اور اظہار مانی لضمیر“ پر قدرت ہے، یعنی جس سبق کا آپ نے

مطالعہ کیا ہے، تیاری کی ہے، آپ خوبصورت اسلوب اور دلنشیں انداز میں وہ طلبہ کے سامنے بیان کر سکیں، صحیح، واضح اور دلنشیں تعییر اور انداز بیان کے بغیر عمدہ تدریس کا تصور نہیں کیا جاسکتا، ایک مدرس اور استاذ، وسیع مطالعہ رکھتا ہے، سبق کے مضمون اور متعلقہ بحثوں پر عبور اور گہری نظر رکھتا ہے لیکن اپنے مانی اضمیر کے اظہار اور طلبہ کے سامنے اپنے مطالعہ کا نچوڑ پیش کرنے کے لیے اس کے پاس لفظوں کی مناسب زبان نہیں ہے، ایسے استاذ کے سبق اور علم سے طلبہ زیادہ استفادہ نہیں کر سکتے اور وہ ایک اچھا مدرس نہیں کہلا سکتا۔

وہ فضلاء جو نئے نئے فارغ ہو کر میدان تدریس میں آتے ہیں، ماشاء اللہ ان کے جذبات تازہ، خون گرم اور شوق جوان ہوتا ہے، زیر تدریس کتاب کے لیے اکثر وہ خوب مطالعہ کرتے ہیں، لیکن عموماً تعییر اور اسلوب بیان کی طرف توجہ نہیں دیتے، ایسے حضرات کی خدمت میں گزارش ہے کہ اگر وہ تعییر میں کمزور ہیں تو بجائے اس کے کہ ایک کتاب کے لیے پانچ چھ سو روپ کا مطالعہ کرنے اور غیر متعلقہ مباحث کو ذہن میں محفوظ کرنے کی مشقت برداشت کریں، وہ تدریس کے لیے اپنی تعییر کی درستگی اور اظہار مانی اضمیر کی عمدہ صلاحیت حاصل کرنے کی طرف توجہ مبذول فرمائیں؟ اظہار مانی اضمیر کی صلاحیت ”سے مراد، وہ خطیبانہ صلاحیت نہیں ہے جو ععظ و ارشاد، جلسوں اور جمع کے خطبوں میں کام آتی ہے، وہ ایک مختلف چیز ہے اور اس کے اصول اور رقاصل بھی الگ ہیں، بلکہ اس سے مراد وہ مدرسانہ صلاحیت ہے جس کا اظہار مسند درس پر بیٹھ کر ہوتا ہے یعنی جس سبق کی آپ نے رات کو تیاری کی ہے، اس کو عام فہم اسلوب، آسان الفاظ اور دلنشیں انداز میں طلبہ کے سامنے آپ میں بیان کرنے کی ایسی صلاحیت ہو کہ درس میں وہ سبق بھی طلبہ کی سمجھ میں آجائے اور اسلوب کی شیرینی اور کلام کی مٹھاں سے بھی سامعین ممنظوظ ہوں، تعییر کی حلاوت و شیرینی مشکل اور طویل سبق میں بھی انہیں اکتائے اور بور ہونے نہ دے۔

اس طرح کی عمدہ تعییر پر قدرت پانا کوئی ایسا آسان نہیں کہ وہ مشق و ریاض کے بغیر حاصل ہو جائے گی بلکہ اگر کہا جائے کہ سبق سمجھنے اور اس کے لیے متعلقہ امور کی تیاری سے یہ کام زیادہ مشکل ہے تو مبالغہ نہیں ہوگا، چنانچہ اس کے لیے ٹھیک طرح کی ریاض اور رحمت کی ضرورت ہے، اس مشق اور رحمت کی ایک صورت یہ بھی ہو سکتی ہے کہ جو سبق آپ نے اگلے دن پڑھانا ہے، آپ پہلے تہائی میں اسے اس تصور کے ساتھ دہنڑا لیں کہ آپ درس گاہ میں طلبہ کے سامنے بیٹھ کر پڑھار ہے ہیں، تہائی کے اس تجرباتی عمل میں آپ ایک مفہوم کی مختلف تعییرات میں ترجیhani کی مشق کریں، اس مشق میں آپ کے سامنے ایک مفہوم کے لیے مختلف تعییرات آئیں گی، آپ کافی ہن متعدد اسالیب اور اظہار کی متعدد شکلیں بنائے گا جس سے رفتہ رفتہ سبق پڑھانے کی عمدہ تعییر کی صلاحیت اور مشکل سے مشکل مسئلہ چکلوں میں سمجھانے کا ملکہ آپ میں ان ماشاء اللہ پیدا ہو جائے گا اور کچھ عرصہ کے بعد پھر تہائی کی اس تجرباتی تدریس

کی بھی ضرورت نہیں رہے گی۔

اس اصول کی طرف اہتمام کے ساتھ توجہ اس لیے مبذول کرائی گئی ہے کہ بعض نوادران بساط تدریس، علمی دعاک بٹھانے یا آتش شوق بھانے کے لیے رات رات بھر مطالعہ کرتے ہیں، نوادرات حفظ کرتے ہیں، نکات یاد کرتے ہیں لیکن اگلے دن درس میں اس مطالع، ان نوادرات اور ان نکات کو طلبہ کے سامنے بیان کرنے کے لیے ان کے پاس کوئی مناسب تر جان نہیں ہوتا، ٹوٹی پھوٹی تعبیر میں اگر رات بھر کی محنت کو لفظوں کی زبان مل بھی گئی تو طلبہ پر اس کا اثر اس مہمان کے تاثر سے زیادہ مختلف نہیں ہوتا جس کی خدمت میں عمل مصافی ٹوٹے جام یا ملے پیالے میں پیش کیا گیا ہو۔

(3) نظم و ترتیب!

عمرہ تدریس کے لیے تیسرا بنیادی اصول ”نظم و ترتیب“ ہے، یعنی آپ نے درس کے لیے جو مطالعہ کیا ہے اور سبق کے متعلق جو کچھ آپ طلبہ کے سامنے کہنا چاہتے ہیں، ضروری ہے کہ اس میں آپ نے ذہنسی خاکہ بنا کر ایک ترتیب اور نظم قائم کر لی ہو کہ کوئی بات کہاں کہنی ہے اور کوئی بحث کس بحث سے پہلے یا بعد میں کرنی ہے، اگر آپ کوئی درس اور اس کے اظہار دونوں پر تو عبور ہے لیکن اس میں بے ترتیبی کا نقش موجود ہے تو آپ کا سبق طلبہ کو ذہن نہیں ہو سکے گا، پہلے سے ذہن میں نظم و ترتیب قائم نہ کرنے کی وجہ سے اکثر ایک نقصان یہ ہوتا ہے کہ درس میں مطالعہ کی ہوئی مختلف باتوں کا ذہن پر یکدم ہجوم ہونے سے آدمی تشویش کا شکار ہو جاتا ہے، جو بات آخر میں کہنے کی ہوتی ہے، وہ اول میں کہہ دی جاتی ہے اور جو اول میں کہنے کی تھی، وہ سرے سے یاد نہیں رہتی، یادہاں کہنا پڑتی ہے جہاں اس کا موقع نہیں ہوتا، بد نظری اور بے ترتیبی کا شاخہ اسی طرح ہوتا ہے، اس لیے عمرہ تدریس کے لیے ذہن میں عمرہ نظم اور ترتیب بہر حال ضروری ہے۔

(4) طلبہ کے معیار و مستوی کی رعایت!

تدریس میں طلبہ کے معیار اور مستوی کا خیال رکھنا بھی ایک ضروری امر ہے، ابتدائی طلبہ کے لیے سبق میں آسان اسلوب، عام فہم الفاظ اور علمی اصطلاحات کی بجائے عمومی زبان اختیار کرنی چاہیے، ایک بات کو بار بار دہرانا بھی ان کے لیے مفید رہتا ہے، جب کہ اگلے درجوں میں علمی زبان اور فنی اصطلاحات کو بے تکلف استعمال کیا جا سکتا ہے، اگر کوئی مدرس خویسیر کے طلبہ کے سامنے شرح جامی کی تحقیقات بیان کرنا شروع کر دے یا شرح جامی کے طلبہ کی خدمت میں اسم کی تعریف بار بار دہرانے اور سمجھانے پر زور صرف کرنے لگ جائے، ظاہر ہے کہ اس کی یہ

محنت نہ صرف یہ کہ بے فائدہ ہے بلکہ مضر ہے، اس کے لیے بھی اور طلبہ کے لیے بھی، اسی طرح درجہ سابعہ اور درجہ حدیث کے نتیجی طلبہ کے سامنے اگر آپ ”قال“ اور ”حدیث“ کا ترجمہ بار بار دہرائیں گے، یقیناً یہ آپ ایک ایسے عمل کا راتکاب کریں گے جس کا نہ کوئی فائدہ مرتب ہوگا، نہ کوئی خوشنگوار اثر، یہاں ایک لطیفہ یاد آگیا جو علامہ دینوری رحمہ اللہ نے اپنی مشہور کتاب ”عیون الاخبار“ میں لکھا ہے کہ مشہور عالم ابن سماک تقریر کر رہا تھا، اس کی باندی گھر بیٹھی سن رہی تھی، وہ تقریر سے فارغ ہو کر گھر آیا اور باندی سے پوچھا ”میری تقریر کیسی رہی؟“ اس نے جواب دیا ”تقریر تو بہت اچھی تھی مگر ایک بات کو بار بار دہرانا پسند نہیں آیا“ ابن سماک نے کہا ”میں بار بار اس لیے دہرا رہا تھا، تاکہ جو نہیں سمجھا وہ کبھی جائے“ باندی نے کہا ”جب تک نہ سمجھنے والوں کو آپ سمجھاتے رہے، اس وقت تک سمجھنے والے اکتاتے رہے“ بہر حال طلبہ کی علمی صلاحیت، ان کے درجے کے معیار اور مستوی کو درس میں پیش نظر رکھنا عمدہ تدریس کا ایک بنیادی اصول ہے اور اس اصول کی رعایت ایک مدرس کو ضرور رکھنی چاہیے۔

آخر میں وفاق المدارس العربیہ پاکستان کے ریکارڈ میں محفوظ اکابر علماء کے مرتب کردہ ضوابط میں سے وہ ضابطہ نقش کیا جاتا ہے جو طریقہ تدریس و تعلیم سے متعلق ہے، اس میں ہے:

”عام طور پر مدرسین ابتداء سال میں بھی بھی تقریریں کیا کرتے ہیں اور نفسِ کتاب کی عبارت حل کرنے اور اصل مسائلِ فن طلبہ کو ذہن نہیں کرانے کے بجائے نہ صرف حواشی و شروح کے مفید مضامین، بلکہ لا یعنی قیل و قال کی الجھنوں میں طلبہ کے ذہنوں کو ماؤف کر دیتے ہیں، اگر کوئی طالب علم کچھ بولتا ہے تو الزامی جوابات دے کر اسے خاموش کر دیتے ہیں اور اسی کو اپنا کمال سمجھتے ہیں۔ نتیجہ یہ ہوتا ہے کہ ابتدائی مہینوں میں کتاب کے چند ورق سے زیادہ نہیں ہوتے اور آخر میں جب سال ختم ہونے لگتا ہے تو اسی تیز رفتاری اختیار کرتے ہیں کہ کتاب کی بس تلاوت ہی باقی رہ جاتی ہے، اس لیے کہ اگر ایسا نہ کریں تو کتاب ختم نہ ہو، اگر شہرہ آفاق صاحبِ فن استاد ہوتے ہیں تو وہ دادِ تحقیق دینے اور فن کا حق ادا کرنے کے سامنے کتاب ختم کرانے کی پرواہ ہی نہیں کرتے، نتیجہ یہ ہوتا ہے کہ کتاب کے اہم ترین مسائل و مباحث اس بے اعتدالی کی بنابری پر ڈھنے رہ جاتے ہیں جو بسا ادقفاتِ فن کی دوسرا کتابوں میں یا آتے ہی نہیں یا اس تفصیل کے ساتھ نہیں آتے جیسے زیر درس کتاب میں ہوتے ہیں۔ یہ ایک ایسا نقش ہے کہ اگر اس کا ازالہ نہ کیا جائے تو تعلیم کا ادھورا اور طلبہ کی استعداد کا ناقص رہ جانا یقینی ہے۔ اصول اور مطلوع نظر ہر کتاب کو پڑھاتے وقت، نہایت سادہ اور سہل انداز میں جملی عبارت اور تفہیم معانی و مطالب ہونا چاہیے، اگر فن کی ابتدائی کتاب ہے تو صرف مبادی و مسائلِ فن کو ذہن نہیں کرانے پر اکتفا کرنا چاہیے، اور اگر او سط درجے کی کتاب ہے تو بقدر ضرورت دلائل و برائین سے مسائل

فن کا اثبات و تنبیہم پیش نظر ہونا چاہیے، اور اگر فن کی آخری درسی کتاب ہے تو نہ صرف دلائل و براہین کے بیان پر اکتفا کیا جائے بلکہ نہایت سمجھے ہوئے انداز میں مسئلہ زیر درس سے متعلق ضروری مباحث و تحقیقات کو بھی ضرور بیان کرنا چاہیے۔ ہر کتاب کی خصوصیات پر منبہ کرنا بھی ازبس ضروری ہے۔ بہرہ صورت طول لاطائل اور خارج از کتاب مباحث سے اجتناب ضروری ہے۔ تدریجی طور پر فن اور مسائل فن سے آگاہ کرنا مفید ہوتا ہے۔ نیز ہر شریک درس طالب علم کی حالت سے واقف ہونا بھی مدرس کے لیے ازبس ضروری ہے کہ وہ کس حد تک سبق کو سمجھ رہا ہے، اس کا طریقہ یہ ہے کہ وہ وقار و فضیلہ ہر طالب علم سے ایسے سوالات کرے جن سے سبق کے سمجھنے کا حل معلوم ہو سکے۔ اسی طرح بلا تعلیم نوبت ہر طالب علم سے عبارت پڑھوائے، ترجمہ کرائے، مطلب بیان کرائے۔ گزشتہ سبق کے متعلق بلا تعلیم مختلف طلبے سے سوالات کرے تاکہ ہر ہر طالب علم کتاب کو سمجھنے، سبق کو یاد کرنے اور مطالعہ کرنے پر مجبور ہو۔ عموماً مدرسین، جماعت کے ذہین طلبہ کو پیش نظر رکھ کر درس دیتے ہیں۔ ان ہی سے سوالات کرتے ہیں، یہ طریقہ سخت مضر ہے، اس سے کمزور طلباء حساسیت کرتی میں بنتلا ہو جاتے ہیں اور استفادہ سے محروم رہ جاتے ہیں، بلکہ وہ خود کو بالکل ہی مرفوع القلم سمجھ لیتے ہیں اور پھر سننے اور سمجھنے کی جانب توجہ ہی نہیں کرتے اور کوئے کوئے رہ جاتے ہیں، اس لیے مدرس کا فرض ہے کہ وہ اپنے معیار علم کے مطابق درس نہ دے بلکہ طلبے کے ذہنوں کی سطح پر اتر کر درس دے اور ”اقتدار با ضعفہم“ کے اصول پر عمل کرے تاکہ تعلیم کا فرض ادا کر سکے۔

روحانی اور معنوی تاثیر

تدریس میں معنوی اور روحانی تاثیر کے لیے یہاں دو چھوٹے چھوٹے اقتباسات نقل کیے جاتے ہیں، حکیم الاسلام حضرت مولانا قاری محمد طیب صاحب رحمہ اللہ (مہتمم دارالعلوم دیوبند) سے ایک مرتبہ کسی نے نصاب تعلیم میں تبدیلی کے متعلق سوال کیا، انہوں نے جواب میں فرمایا:

”جہاں تک نصاب کا تعلق ہے وہ تو بالکل قابلِ اطمینان ہے، یہ وہی نصاب ہے جس سے بڑے بڑے اکابر علماء تیار ہوئے، البتہ طریقہ تعلیم تھوڑا سا بدال گیا..... وہ یہ کہ قدیم زمانے کے حضرات اساتذہ ایجاد و اختصار کے ساتھ نفس مطلب عبارت پر منطبق کر کے دلوں میں ایسا ذہن دیتے تھے کہ کتاب ذہن تشنیں ہو جاتی تھیں، اب لوگ اس کو حیلہ بنانے کے اپنی معلومات پیش کرتے ہیں، جو کچھ رات کو دیکھا، صبح کو بیان کر دیا، وہ نقل اور سرد و راویت ہوتا ہے اور وہ

جو کیفیت ہے، وہ شامل نہیں ہوتی۔“

عالم عرب کے مشہور منظر علامہ یوسف قرضاوی اس موضوع پر اپنے ایک حالیہ مضمون میں لکھتے ہیں:

”کئی مدارس و جامعات میں آپ بہتر نصاب تو ضرور پائیں گے لیکن اچھا استاذ آپ کو نہیں ملے گا، اگر کوئی علمی نقطہ نظر سے بہتر بھی ہو، تاہم ایمانی قوت کے لحاظ سے وہ مردہ دل ہو گا، یہاں قطریں ہمارا اپنا مشاہدہ ہے کہ ہم نے اسلامی علوم میں موضوع کے لحاظ سے بڑی عمدہ کرتا ہیں لکھیں لیکن ان کتابوں کو ایسا استاذ میسر نہیں آیا جو انہیں تروتازگی کے ساتھ زندہ جاوید طلبہ تک منتقل کر سکے، بلکہ مردہ دل استاذ نے زندہ موضوعات کو مردہ بنادیا اور جو دے اس کی حرارت پر افرادگی طاری کر دی۔“

(قیمة الأمة الإسلامية، ص: 47)

اس لیے یہ بات محوظ رہے کہ تدریس کے ذکر کردہ یہ طریقہ، یہ اصول اور یہ مبادی ایک طرف، ان کی اہمیت سے انکار نہیں کیا جاسکتا لیکن ان طریقوں سے آپ صرف خشک بحث، زامضون اور صرف فنی موضوع طلبہ تک منتقل کر سکتے ہیں جو ایک مدرس کا بہر حال فرض منصی ہے لیکن علم کی اصل روح، علم کی نورانیت، اور علم کی وجہ آفرین تاثیر منتقل کرنے کے لیے صرف ان اصولوں کی رعایت کافی نہیں، بلکہ اس کے لیے دل کے اس درد، جگر کے اس سوز اور ایمان کی اس کیفیت سے متصف ہونا ضروری ہے جو ایمانی زندگی اختیار کرنے کے بعد اللہ جل شانہ کی توفیق سے انسان کو حاصل ہوتی ہے، عمل صالح کی خوش بو سے معطر ایمان والی زندگی، جس میں دعا، وابہتال ہو، رجوع الی اللہ ہو، ندامت کے اشکوں سے روح و قلب کی کشافت کا اہتمام ہو، جس کے اپنانے کے بعد دل کی مردگی و افرادگی، نشاط و تازگی میں بد لے گی، اور دل کی سرداگی میں حرارت آئے گی، ایمان کی حرارت، اخلاص کی حرارت، شوق و جذبے کی حرارت، جگر کے سوز و گداز اور روح کی سیماں کی حرارت، پھر جوبات زبان سے نکلے گی، وہ جا کے دل پر لگے گی اور طلبہ کی زندگیوں میں خوش گواردی انتساب کا ذریعہ بنے گی، اللہ جل شانہ ہمیں اس طرح کی ایمانی زندگی نصیب فرمائیں، ہمارا مننا اور جینا، پڑھنا اور پڑھانا صرف اسی کی رضاکے لیے ہو، صرف اسی کے لیے ہو (آمین)۔ وصلی اللہ علی النبی الامی وعلی آلہ وصحبہ اجمعین۔

امت کی فکر

حکیم الامت مجدد ملت حضرت مولانا محمد اشرف علی تھانویؒ نے فرمایا: اگر مسلمانوں کی کوئی مصیبت کھانا کھانے سے پہلے یاد آ جاتا ہے تو میری بھوک اڑ جاتی ہے۔ اگر نیند سے پہلے یاد آ جاتی ہے تو نیند اڑ جاتی ہے۔ تو کوں پر ایک دفعہ مصیبت آئی تھی۔ فرمایا کہ لقہ منہ میں رکھتا ہوں، مجھ سے گلائیں جاتا۔